

بِسْمِ اللّٰهِ الرَّحْمٰنِ الرَّحِیْمِ

فکر و نظر

## مسلم اُمہ کا زوال اور دورِ حاضر!

دورِ حاضر میں ملتِ اسلامیہ گونا گوں مسائل سے دوچار ہے اور ملت کے اہم ترین ممالک پاکستان و افغانستان، عراق اور ایران کو سنگین بحرانوں کا سامنا ہے (اس کی بنیادی وجہ ہے کہ زوال کے اس تاریک تر دور میں بھی مسلمان بطور ملت کچھ کرنے کو آمادہ نہیں ہیں۔ اپنے ملی تشخص کے احیا اور بقا، غیروں کی ریشہ دوانیوں کا توڑ اور مسلم اُمہ کے فرض منصبی کو ادا کرنے کی فکر ہی کسی کو نہیں ہے۔ اُمت پر ماضی میں بھی ذلت و ادبار مسلط ہونے کی وجہ بد عملی، سستی، منافقت، خود غرضی اور بدترین مفاد پرستی رہی ہے۔

مسلمانوں کو فی زمانہ اپنی انفرادی زندگیوں میں بالعموم کوئی سنگین پریشانی لاحق نہیں ہے، اس وقت ہمارا بنیادی مسئلہ ملی، اجتماعی اور قومی ہے اور اس کی وجہ یہ ہے کہ اول تو ملت کا کوئی مرکز موجود نہیں ہے، ملت کے نام پر اجتماعی مفادات کا کوئی شعور موجود نہیں اور اگر حادثاتی طور پر ایسا کوئی ڈھانچہ بن گیا ہے تو تب بھی کارگہ عمل میں وہ متحرک نہیں ہے۔ اس کے بالمقابل ملت کفر اپنی کامیابی اور برتری کے لئے ایسے ایسے وسائل بروئے کار لا رہی ہے اور اپنا لحد لحد دوسروں کو اپنے دامِ فریب میں الجھانے کے لئے یوں کھپا رہی ہے کہ اس کے اعداد و شمار اور سرسری جائزہ بھی حیرت افزا، چشم کشا اور روح فرسا ہے۔

خریطہٴ ارض پر بہت سے آزاد ممالک کو آج سے کم و بیش نصف صدی قبل آزادی حاصل ہوئی، لیکن ان ممالک کی حکومتوں نے حاصل ہونے والی آزادی کی تعبیریں اپنے مخصوص مفادات کے مطابق کرتے ہوئے اپنے عوام کو مغالطہ دیا جبکہ دراصل یہ آزادیاں ان ممالک کی تحریکاتِ آزادی سے کہیں بڑھ کر اہل مغرب میں باہمی چپقلش کے نتیجے میں در آنے والی کمزوری کا نتیجہ تھیں۔ یہی وجہ ہے کہ آزادی کی منزل پانے کے لئے قربانیاں دینے کی نوبت تو بہت کم آئی اور زیادہ تر قربانیاں آزادی کے حصول اور اعلان کے بعد ہوئیں جس کا سبب فرائض اور انتظامی کوتاہیاں تھیں۔ ان ممالک سے قابض اور استعماری عناصر کو باہمی عالمی

جنگوں کی وجہ سے کمزور ہو جانے کے بعد واپس لوٹنا ہی تھا، لیکن جاتے ہوئے بھی انہوں نے اقتدار ایسے لوگوں کے ہاتھ میں دیا جو ان کے طرزِ فکر میں رنگے اور مستقبل میں ان کے مفادات کے محافظ ہو سکتے تھے۔ مزید یہ کہ سامراجی ان متردک ممالک پر ایسا ڈھانچہ مسلط کر کے گئے جن سے ان کے تحکم و تسلط کا تسلسل برقرار رہے۔ برائے نام آزادی حاصل کرنے والے ممالک میں مقتدر طبقوں کو پھر بھی ہوش نہ آئی اور انہوں نے مغرب کی کمزوری کے اس دور میں اپنے آپ کو مستحکم کرنے کے بجائے مفاد پرستی اور داخلی اختلافات میں اس سنہرے موقع کو ضائع کیا۔ دنیا بھر میں مسلم عوام چیختے چلاتے رہے، اور اپنی حکومتوں کو راست اقدامات کی تلقین کے لئے احتجاج اور دباؤ کا ہر طریقہ انہوں نے اختیار کیا، لیکن بالخصوص اُمتِ مسلمہ میں کہیں بھی ترقی و احیاء کی کوئی تحریک طبقہ اقتدار کی قوت و تائید حاصل نہ کر سکی!!

مغرب کا یہ اختلاف دوسری جنگِ عظیم کے بعد چالیس برس تک آپس میں شدید نظریاتی اور سرد جنگ کی کیفیت سے دوچار رہا، جس دوران اہل مغرب اور ملتِ کفر ہی باہم برسرا پیکار رہے، لیکن اس موقع سے مجموعی طور پر ملتِ اسلامیہ نے کوئی فائدہ نہ اٹھایا اور اس دوران ملی بنیادوں پر اپنے آپ کو منظم اور مستحکم کرنے پر کوئی توجہ دینے کی بجائے غیروں کی کاسہ لیسی میں ہی اپنا وقت صرف کیا۔ بعد میں مغرب نے اسلام کے جذبہ جہاد سے ہی فائدہ اٹھاتے ہوئے اپنے ایک فریق کو زیر کیا۔ اس وقت بھی اگر ہم ملی بنیادوں پر سوچتے تو ہمیں یہ فکر ہوتی کہ دنیا میں دو کفریہ طاقتوں کا جو فطری توازن بنا ہوا ہے، اس کو طول دینے سے ہم بطور ملت کیا فائدے اٹھا سکتے ہیں لیکن جس قوم میں اپنی قومیت اور مرکزِ ملت کا شعور ہی ختم ہو چکا ہو، اس کے بعد ان مفادات کے تحفظ کا سوال ہی لایعنی بن جاتا ہے!!

آج بھی اہل مغرب کی بیسیوں تنظیمیں ہیں جو اپنی تہذیب، تجارت، معیشت اور نظریات کے فروغ کے لئے دن رات متحرک رہتی ہیں۔ جی ۸ ہو یا جی ۲۰، ورلڈ بینک ہو یا آئی ایم ایف، تجارت و صنعت کی عالمی انجمنیں ہوں یا تہذیب و ثقافت کے فروغ کی عالمی کانفرنسیں اور ان سب پر مستزاد عالمی میڈیا اور اقوام متحدہ، یہ تمام ادارے اپنا ایجنڈا محکوم اقوام بالخصوص ملتِ اسلامیہ پر مسلط کرنے کے لئے ہر لمحہ قانون سازی اور نظام بندی کے نام پر نئی چال بازیوں تراشنے میں صرف کرتے ہیں۔ ان سازشوں کا نتیجہ اور اقوام متحدہ کی نصف صدی پر محیط کارکردگی کا حاصل یہ ہے کہ وہ جنگیں جو کبھی طاقتور اقوام آپس میں لڑتی تھیں، اب معاشی یا سفارتی

استعمار کے نام پر تیسری دنیا کے ممالک کو ان کا نشانہ اور شکار بنا دیا گیا ہے۔ آج کے عالمی ذرائع ابلاغ کا موضوع ان کے اپنے ممالک ہونے کی بجائے اکثر مسلم دنیا کے ایسے خطے ہیں جو ان کے لئے تزویراتی اعتبار سے انتہائی اہم ہیں۔ آج جنگ و جدل کے ساتھ ساتھ دہشت گردی اور بد امنی انہی مسلم خطوں کا مقدر بنی ہوئی ہے۔ ماضی کے سامراجیوں نے اپنے مذموم مقاصد کی تکمیل کے لئے اپنے باہمی اختلافات کو عوامی دلچسپی کا موضوع بنانے سے روکنے کی ہر ممکن تدبیر اور اپنے معاملات کو خاموش کمروں میں طے کرنے کی پھر پور سعی کی۔ طاقتور قوموں کے آپس میں لڑنے کا جہاں یہ نقصان تھا کہ کامیابی کے لئے زیادہ قوت صرف ہوتی تھی، وہاں ہردو کے منظم ہونے کے سبب مفادات بھی کم اور محدود حاصل ہوتے ہیں جبکہ اپنا رخ کمزور ممالک کی طرف کر لینے سے جہاں کامیابی و کامرانی آسانی سے ان کے قدم چومتی، وہاں نتائج و فوائد بھی لامحدود ہوتے، کیوں کہ غیر ترقی یافتہ اور غیر منظم قوم کو اپنے وسائل و مسائل کا سرے سے شعور و ادراک ہی حاصل نہیں۔

سرد جنگ کے خاتمے کے بعد سے ملتِ اسلامیہ کفار کے حملوں کا نشانہ ہے۔ خلیج کی جنگ سے لے کر افغان و عراق جنگ اور حالیہ مزعومہ دہشت گردی کے خلاف ایک منظم جنگ بندی جس کی نیو اور عالمی اتحاد قیادت کر رہا ہے، مسلمانوں کا مقدر بنی ہوئی ہے۔ ملتِ اسلامیہ کے نمایاں ممالک دو عشروں سے جن مسائل کا شکار ہیں، ان کو مادی جنگ بھی کہا جاسکتا ہے اور نظریاتی بھی، لیکن دونوں نوعیتوں سے کوئی غیر معمولی فرق واقع نہیں ہوتا، اس لئے کہ مادی و علاقائی اور معدنی و افرادی وسائل پر ملتِ اسلامیہ جو حصہ رکھتی ہے، اس کا تقاضا بھی اس سے کوئی زیادہ مختلف نہیں۔

آج ہم ان ہمہ جہت مسائل سے نکلنے کا کوئی راستہ نہیں پاتے تو اس کی وجہ یہی ہے کہ سالوں کی منظم منصوبہ بندی کے ساتھ ہماری مخالف اقوام نے اپنے ہمہ جہتی ادارے اس قدر مضبوط کر لیے ہیں کہ ہر میدان میں ناکامی ہمارا مقدر ٹھہرتی ہے۔ اگر مسلم اُمہ پر کوئی ظلم ہو، مثلاً توہین رسالت پر مبنی کارٹونوں کی اشاعت کا مسئلہ وغیرہ تو اس پر اُمتِ مسلمہ جو بھی رد عمل کرے، اس کا فوری اور خاطر خواہ فائدہ نہیں ہوتا۔ اگر اس ظلم کو گوارا کیا جائے تو یہ ایک سنگین بے غیرتی اور ملی بے حیثیت کے مترادف ٹھہرتا ہے اور اگر احتجاج کیا جائے تو ہماری مسلم حکومتوں پر کوئی اثر

نہیں ہوتا۔ پھر توڑ پھوڑ اور جارحیت و تشدد کئے بغیر ہماری حکومتیں عوامی رائے کی طرف متوجہ نہیں ہوتیں لیکن اس سے مسلمانوں کی املاک کے نقصان اور اقوام عالم میں مسلمانوں کے تشدد و قوم ہونے کا تاثر اُبھرتا ہے۔ اگر ہمارے حکمران عالمی سطح پر احتجاج کرنے پر آمادہ بھی ہو جائیں تو اس کی کوئی تاثیر نظر نہیں آتی بلکہ ملت کو ایک مقابلِ ابلاغی جنگ کا سامنا کرنا پڑتا ہے۔

آج سے دو برس قبل رونما ہونے والے اس سانحہ کے موقع پر بعض اہل دانش کی یہ رائے پڑھنے کو ملی کہ ہمارا جو بھی احتجاج اور رویہ ہو، ہر ایک کا نتیجہ ملتِ اسلامیہ کے اُلٹ اور خلاف ہی پڑتا ہے۔ اس کی وجہ یہ ہے کہ مغرب اپنے مختلف شعبہ ہائے حیات کی ترقی کے بعد زندگی کے مختلف میدانوں میں اس حد تک آگے نکل چکا ہے کہ ہمارے ہر قسم کے ردِ عمل کو اپنا مفہوم دینے کی قدرت اس کے پاس موجود ہے کیونکہ ہماری زبان و اظہار اسی کے پاس اور ہماری سیاست و معیشت کے مراکز بھی اسی سے تقویت پکڑتے ہیں۔

ایسی صورتحال میں وقتی ردِ عمل پر مبنی کوئی مؤثر حل پیش کرنے کی بجائے ضرورت اس امر کی ہے کہ احمیائے ملی اور اُمہ کے تشخص کے تحفظ کے لئے طویل المیعاد لائحہ عمل تشکیل دیا جائے۔ اپنے مفادات کا تعین کر کے ان کے حصول کی طرف پیش قدمی کی جائے اور اس کے لئے دیگر ممالک میں ایک مقابلِ گروپ بندی کر کے مظلوموں کو منظم کیا جائے۔ دنیا میں جاری المیوں کا اس وقت یہی حل ہے!

ملتِ اسلامیہ اس وقت دنیا کے مرکزی علاقوں پر حکمران ہے۔ دنیا کا ہر چوتھا شخص مسلمان ہے اور اسلام دنیا کا سب سے زیادہ تیزی سے پھیلنے والا مذہب ہے۔ مسلم اُمہ معدنی اور انسانی وسائل سے مالا مال ہے لیکن اپنے مفادات اور تحفظ کے شعور سے عاری ہے۔ محض اپنے اوپر ہونے والے ظلم کا وقتی واویلا اور اس کے بعد لمبی خاموشی۔ ملت کا ایک مرکزی ادارہ او آئی سی بد عملی، سستی، اور مؤثر کردار سے عاری تنظیم کی علامت بن چکا ہے۔ زوال کی تین صدیاں گزارنے کے بعد بھی آج اس کے رکن حکمران بے تحاشا مالی وسائل ہونے کے باوجود بے غیرتی و بے حمیتي کا نشان بن کر لمبی تان سو رہے ہیں۔ پھر یہ شکوہ کرتے ہیں کہ ہم پر دنیا کی متحرک اقوام نے تسلط جمالیا اور ہماری معیشت ان کے ہاں محصور ہو گئی اور ہماری پالیسیاں ان کے پاس بنتی ہیں۔ یہ شکوہ ہر اس قوم کو کرنا پڑتا ہے جو خود قوتِ عمل سے تہی دامن ہو!!

ستی و غفلت کی یہ صدا دوسروں کو ہنسنے کا موقع تو دیتی ہے، لیکن ان پر رحم کا کوئی شاہِ بھی قریب نہیں پھٹکتے نہیں دیتی، بالخصوص جب کہ غفلت کی چادر تان لینے والے دن رات مال و دولت کی عیاشیوں میں تو لگن ہوں، اپنے ذاتی مفادات اور خود مرضیوں کے لئے ہر صلاحیت ان کے پاس موجود ہو، لیکن اجتماعی اور ملی مفاد کے لئے مخلصانہ بنیادوں پر کچھ سوچنے اور کرنے سے وہ عاری ہوں۔

دورِ حاضر کا اہم ترین مسئلہ دنیا کی طاقتور اقوام کا کمزور ممالک پر ظلم و ستم ہے جو صرف عسکری جارحیت میں ہی نہیں بلکہ معاشی استحصال کے نئے طریقوں میں بھی ظاہر ہوتا رہتا ہے۔ یہ معاملہ اس وقت سنگین تر ہو جاتا ہے جب عالمِ اقوام، دشمنی اور غیریت کی بجائے اپنائیت اور دوستی کا لبادہ اوڑھ کر آئیں۔ جب وہ اپنے آپ کو دشمن کی بجائے انسانیت کا خیر خواہ اور اخلاق و کردار کی اعلیٰ اقدار کے حامل ہونے کا دعویٰ کریں لیکن عملاً ان کا رویہ، ظلم و ستم اور جبر و قہر میں قرونی وسطی کے خون آشام جنگجوؤں سے قطعاً مختلف نہ ہو۔ آج پاکستان اسی استعماری جارحیت کا سامنا کر رہا ہے اور جوں جوں اپنے دوست اور ہمدردوں کی مخلصانہ ہدایات پر عمل کرتا جا رہا ہے، توں توں اپنے تباہی کو دعوت دے رہا ہے۔ ہمارے گذشتہ نو سال کے روز و شب اس پر شاہدِ عدلیہ ہیں۔ لیکن اصل مسئلہ دشمن کا ظلم و ستم نہیں، دنیا کی بعض اقوام کا انتہائی طاقتور اور منظم ہو جانا نہیں، اصل مسئلہ دنیا کی مظلوم اقوام کا غافل اور بے پروا ہو جانا اور اپنی قومی مفادات کا تعین کر کے اس کے لئے محنت نہ کرنا ہے۔ دنیا کو اس وقت امریکہ یا مغرب کی قوت سے خطرہ نہیں ہے بلکہ غافلوں کی غفلت اور نادانوں کی معصومیت و مدہوشی فکر مندی کا باعث ہے!

کیری لوگر بل اور اس کے بعد سے جاری سیاسی کشمکش اور بیان بازی اس تاثر کو تقویت دیتی ہے کہ پاکستان بدترین جارحیت کا شکار ملک ہونے کے باوجود اپنی ترقی اور استحکام کے لئے تاحال سنجیدہ غور و فکر اور پر عزم کدو کاوش پر آمادہ نہیں ہے۔ جب کوئی قوم اپنے اہداف کا تعین کر کے ایک لائحہ عمل تشکیل دے لیتی ہے تو اس کے بعد سفارتی لالچ، سیاسی کوششوں یا جوابی اقدامات کی باری آتی ہے۔ لیکن پاکستانی اربابِ اقتدار، جن کا رویہ اسلامی اُمد کے مرکزی رویہ کا غماز ہے، بد عملی کی روش پر گامزن ہیں۔ مقابل میں مکار ریاستیں اپنے اہداف کو اب تو کھلے بندوں بیان کرنے سے بھی بچتی ہیں۔ اور ہم لگا تار اپنے آپ کو اور اپنے عوام کو دھوکہ دینے

جار ہے ہیں۔ یہ سوچنا کہ دنیا کی مختلف قومیں دوستانہ بنیادوں پر اپنے تعلقات کو آگے بڑھاتی رہیں گی، بالخصوص اس وقت جب کہ وہ نظریاتی میدان میں ایک دوسرے کی بدترین حریف ہوں، ان کی تاریخ باہمی تصادم سے بھری پڑی ہو، معصومیت اور بھولپن کی انتہا ہے۔ قومیں تو کجا قرآن کی رو سے دو انسان ایک دوسرے کے مفادات پر ہاتھ صاف کرتے نہیں چوتے، کیونکہ ہر کسی کو دوسرے کے فوائد و نعم سے لطف اندوز ہونا اچھا لگتا ہے، نتیجتاً بغاوت و سرکشی قوی عنصر کو دعوتِ طغیان دیتی ہے۔ آج کی مہذب دنیا میں یہ استحصال 'ڈپلومیسی' کی خوبصورت اصطلاحات میں معطر کر کے، امداد کے بلوں کے نام پر پیش کیا جاتا ہے۔

خوب یاد رہنا چاہیے کہ غیر اقوام کو کبھی کسی قوم پر ایسا غلبہ حاصل نہیں ہوتا کہ وہ اس میں ایک طویل مدت تک دخل اندازی کرتی رہیں۔ یہ فرصت اور گنجائش اس کو مقابل قوم کی داخلی کمزوری اور ان میں مفاد پرست و خود غرض عناصر کی موجودگی مہیا کرتی ہے۔ اس لئے کسی قوم کی قوت قابلِ فکر نہیں ہوتی؛ مقابل قوم کی نادانی، منافقت اور غفلت قابلِ ہدمت ہے!!

آج ترقی کے بہت سے فلسفے اور تقاضے پیش کئے جاتے ہیں، جدید تعلیم اور ٹیکنالوجی کی مہارت کو اس کا لازمہ قرار دیا جاتا ہے، بہت سے لوگ اہل مغرب کی نقالی کو ہی ترقی کی معراج سمجھتے ہیں۔ لیکن یہ سب باتیں ثانوی ہیں؛ ترقی کی اہم بنیادیں: احساس، شعور، جدوجہد اور پر عزم کاوش ہے۔ یہ رجحانات دنیا کی جس قوم میں پیدا ہو جائیں اور وہ علم دوستی، عدل، قانون پسندی، محنت اور اہل ہنر سے انصاف کا وسیع اختیار کر لے، وہ ترقی کے ایک معیار کو ضرور حاصل کر لیتی ہے۔ یہ خصوصیات پتھر اور سانپ کو دیوتا مان لینے والی ہندو قوم میں بھی پیدا ہو جائیں تو ان کا جہالت سے بھرپور اعتقاد ان کی راہ میں رکاوٹ نہیں بنتا۔ ترقی اور کامیابی کی یہ مسلہ اساسات ہیں جو ایک مد تک کامیابی کی ضمانت ہیں، البتہ دائمی، قوی تر، متوازن اور حقیقی کامیابی و کامرانی صرف اُس کے سسے میں آتی ہے جو اللہ کی طرف سے آنے والی مستند ہدایات (اسلام) پر عمل پیرا ہو۔

اُمّتِ مسلمہ پر زوال آیا اور ایک صدی قبل تمام مسلم ریاستیں غیروں کی دستِ نگر اور نگوں بن گئیں، اسی ریاستی تسلط سے غیروں نے ہم سے ہمارا اسلامی جوہر اور بیش قیمت تہذیبی روایات چھین لیں اور ہمیں اپنی جیسی ماہہ پرست قوم و معاشرہ میں بدل دیا۔ مغربی اقوام نے ریاستی تسلط

کے کس کس پہلو سے فائدہ اٹھایا اور مختصر عرصے میں ایک عظیم قوم کو کس طرح مسخ کر دیا، کبھی یہ مطالعہ بھی ہماری لئے موضوعِ عبرت بنا چاہئے۔ ان کی چیرہ دستیوں اس حد تک بڑھیں کہ آخر کار مسلم اُمہ کے مرکزِ خلافت کو بھی تباہ و برباد کر ڈالا۔ نظریاتِ مسخ کر دیے، سوچیں اور رجحانات بدل دیے، اسلام کا صرف نام باقی رہا اور مسلمانی نام کو رہ گئی!!

یہ قضیہ سمجھ میں نہ آتا تھا کہ آخر دورِ زوال کیوں کر طاری ہوا، اس سے قبل اس قدر پر شکوہ اُمت کے کارپردازان نے کونسی ایسی کوتاہیاں کی تھیں کہ اس قدر عبرت ناک انجام ان کا مقدر ٹھہرا؟ لیکن حال کے چند سالوں کا منظر غائر مشاہدہ کر کے یہ قضیہ باسانی حل ہو گیا۔ جب کسی قوم کے حکمران ہی اپنی قوم سے مخلص نہ رہیں، اپنی چند لمحوں کی عیاشی اور عافیت کے بدلے اپنی قوم کو سالوں کی غلامی میں دینے پر انہیں کوئی شرمندگی نہ ہو، زوال کے بدترین لمحات میں بھی وہ قوم خوابِ غفلت سے نہ جاگے اور مقابلہ کرنے کی حکمتِ عملی ترتیب نہ دے، محض وقتی نعرہ بازی پر اکتفا کرے تو اس قوم کا انجام اس کے سوا کیا ہو سکتا ہے!؟

مقامِ افسوس ہے کہ آج ایک سو بیسویں صدی کے آغاز میں اُمتِ مسلمہ اقوامِ عالم میں اپنا تعارف اس بدتر شناخت سے پیش کر رہی ہے۔ دینِ اسلام کی نظریاتی اور عملی قوت آج بھی ہر ذی شعور کو حیران کر دیتی ہے اور اسی قوت کے سبب دنیا میں اسلام سب سے زیادہ پھیلنے والا مذہب ٹھہرتا ہے لیکن اسلام کے نام لیواؤں کا رویہ اور کردار، بالخصوص اجتماعی اور ملی رجحانات اُمتِ محمدیہ کے روشن چہرے کو داغ دار کرنے کے لئے کافی ہیں۔ آج کی اُمتِ مسلمہ کے حکمران اور عوام درعیا کو دیکھ کر اپنی قوم کے ہونے والے زوال کی وجوہات باسانی سمجھ میں آسکتی ہیں۔

ہم اب بھی خوابِ غفلت سے نہ جاگے تو زوال کا یہ سیاہ دور طویل تر ہوتا جائے گا۔ ہمیں ہر سطح پر بیداری کی ضرورت ہے۔ زندگی کے ہر میدان میں کام کر نیوالے عناصر کی حوصلہ افزائی اور ان کو تائید و تقویت دے کر اپنا قومی مزاج بدلنا ہوگا۔ خوشامدیوں، موقع و مفاد پرستوں، بدمختوں اور غفلت کیشوں کو پیچھے ہٹا کر اُمتِ محمدیہ کی قیادت کیلئے باشعور اور باعمل مسلمانوں کو آگے بڑھانا ہوگا۔ تب ہی ہماری قوم کا کلچر بدلے گا، اور غیروں کے ظلم و تشدد سے ہمیں عافیت نصیب ہوگی۔ اس کیلئے سب سے پہلے احساس اور شعور کی ضرورت ہے، اس شعور کے نتیجے میں ہی قوتِ عمل کی تحریک پیدا ہوگی، تب آخر کار کامیابی مسلم اُمہ کا مقدر ٹھہرے گی۔ ان شاء اللہ (ڈاکٹر حسن مدنی)